

## Pɔɔlu kadasi bo i kɛrɛ fa maari TITOSI ni

<sup>1</sup> Mini Pɔɔlu sukɛrɛ ahin kadasi n a. M ti Nyɛmɛ akɔɔɔ, na m kaaki ti Yesu Kristo jaramasa. Nyɛmɛ ayi m na wɔ sunma m ka m kɔ buka minɛm bo wɔ yi bu n na bu yarada yo biiwa, na bu si nahɔrɛ fa kɔ Nyɛmɛ atin n su.

<sup>2</sup> Kana Nyɛmɛ ba yiiri durunya n ni, i yo seeri ka i mǎ ya ŋɔɔ n bo i la mǎ awieeri ni. Nyɛmɛ bu mǎ kɔrɛ. Nyini ŋɔɔ n tama dɛɛ ti, ye ya la yarada ni si jina kun su n a. <sup>3</sup> Na saŋga n ba juuri ni, na wɔ yi i nɔaniɛ n afite fofoe nu, na wɔ fa ama m ka m kɔ kan i kere minɛm. Nyɛmɛ ni i tii, yiri bo i ti ya Tiidefɔ ni, maari m nɔɔ ka m kɔ kan i nɔaniɛ n a.

<sup>4</sup> Mini Pɔɔlu sukɛrɛ ahin kadasi n ma wɔrɔ Titosi a. A ti m wa a, nahɔrɛ su, dama m ni wɔrɔ kere asaŋga ayo Yesu Kristo yarada. Ya Si Nyɛmɛ ni ya Tiidefɔ Yesu Kristo buka u, na bu ma u ahoreda.

*Juma bo Pɔɔlu ŋa Titosi yo i Kereti asien n su  
ni*

<sup>5</sup> Deke bo i ti na m yakiiri u Kereti asien n su n la ka, m koro ka a yo juma n bo wɔ wie mǎ n wie, na a sɛsɛ i su, na a yi Kristo jama nkpiɛnkpiɛnm se miɛm kɛrɛ su, kabo m seeri u ni. <sup>6</sup> Nyini nkpiɛnkpiɛnm n kɛrɛ bo a yi bu ni, i ti ye ni ka bu be la mǎ ŋgasi be. I ti ye ni ka bu ja bara kun n kpein. I ti ye ni ka bu nbaam

yo Kristo yarada, na be koro jaraki má nbaam ka bu nati yo sa ṅgbɛɛnṅgbɛɛn na bu de má bu wufɔm nɔaniɛ. <sup>7</sup> Nyɛmɛ afa i juma n awura nkpienkpienm saa nu n dɛɛ ti, wɔ yo daka ka, má bu la ṅgasi be. I ti má ye ni ka bu ti aɲukerefɔm, wara bu fa yaa ndende, wara bu nu nzan agaya, wara bu ti aluwa korofɔm, wara bu koro ṅwaa agaya. <sup>8</sup> Ama, i ti ye ni ka nkpienkpienm kɛɛ ti minɛm bo bu de wɔfɔm, na bu ti minɛm bo bu koro sakpayo, na bu la tarabuɲu, na bu yo sa bo i kɔ atin n su, na bu ti casi, na bu bita bu ṅu. <sup>9</sup> I kaaki ti ye ni ka bu ti minɛm bo bu bita Nyɛmɛ nɔaniɛ n bo i la dabuɲu n kenken, kabo ya kereeri bu ni, adena bu koro fa kereewa n bo i ti nahɔɛ n fa kere minɛm na bu nya ahoresi, na bu kaaki koro kan kere minɛm bo ba kete nyini kereewa n kabo ba mini barasu ni.

<sup>10</sup> Dama minɛm dɔɲgu wo bɛɛ bo ba kete kereewa bo i ti kpa ni, na bu sujɔɔ jɔɛ ṅgbɛɛnṅgbɛɛn na bu sudadaka minɛm, maala yaradayofɔm bo bu toko bita Yudaɔm sayoowa ni. <sup>11</sup> Ma bu mɔ bu nɔɔ, dama bu sufa nyini kereewa n bo i ti má ye ni ka bu fa kere ni, sufa saaki awurukpa lɛɛ. Nwaa dɛɛ ti ye bu yo sɔ a. <sup>12</sup> Haari bɛɛ Keretifɔm mmɔɔ dɛɛ tienɲu sifɔ be yo seeri ka, “Bɛɛ Keretifɔm ti kɔɛfɔm wɔ dada kɛɛ, na bu ti ka boro nenɲe tiɛm, na bu ti nviɛyafɔm, ni ayaa kpirifɔm wɔ.” <sup>13</sup> Kabo i yo seeri n ti nahɔɛ wɔ. Nyini dɛɛ ti, jaraki bu, na bu yarada yo faɲga, <sup>14</sup> na má bu su Yudaɔm nana jɔɛm su, na má bu su deke bo minɛm bo ba kete nahɔɛ n akpama i n su. <sup>15</sup> Minɛm bo bu woowa ti casi ni, deke kɛɛ ti casi wɔ bu dɔ,

ama, minem bo bu woowa ti má casi na bu yo má Yesu Kristo yarada ni, deke be mmɔɔ ti má casi bu dɔ. Bu sunsunni, ni bu ahore kere ti fin wɔ, na nzen haari bu yo satie mmɔɔ, bu si má ka i ti satie. <sup>16</sup> Bu ɲa bu si Nyeme, ama, bu sayoowa kere ka bu si má i, dama bu sayoowa kere ti ciire wɔ Nyeme dɔ, na bu de má Nyeme noanie ni, na bu koro yo má sakpa be.

## 2

### *Kereewa n bo i ti kpa n dɛɛ jɔrɛ*

<sup>1</sup> Ama, wɔrɔ yiri, i ti ye ni ka a fa kereewa bo i ti nahore na i kɔ atin su, na a sufa kere yaradayofom ni. <sup>2</sup> Se nbiesɔ anyunutfom ka, bu bita bu ɲu, na bu yo sa bo i la anyunuyi, na bu la tarabuɲu. Kaaki se bu ka, bu ma bu yarada yo faɲga, na bu koro minem nahore su, na bu la mindi nahore su. <sup>3</sup> Se nbara anyunutfom gusu ka, bu ma bu woowa kere ka bu soro Nyeme. Nyini la ka, má bu susaaki mine duma, na má bu ma nzan ja bu. Kaaki se bu ka, bu kere kereewa kpa, <sup>4</sup> na bu tu tarawam fɔ ka, bu koro bu hunm ni bu nbaam, <sup>5</sup> na bu la tarabuɲu, na bu ma bu woowa ti casi, na bu bita bu awurum nyunyumi, na bu yo sakpa, na bu de bu hunm noanie, adena má be koro bu Nyeme noanie ni ɲgbɛɛn. <sup>6</sup> Tu ɲgbɛfenem gusu fɔ ka, bu tara bu ɲu, <sup>7</sup> ni deke kere. Wɔrɔ mmɔɔ ni u tii, ma u sayoowa kere kɔ atin su, na minem ɲu i, na bu sɔn u su. Fa sunsunni kpa ni atin bo i la jirima fa kere minem <sup>8</sup> kereewa kpa, na be koro kan má jɔrɛ be. Kere bu sɔ, adena minem bo bu kete ya kereewa n di

nyinse, dama bu ̄nu má ̄ngasi be bo bu fa saaki ya. <sup>9</sup> Se akoom gusu ka, bu de bu mibiem nɔanie, na bu yo sa kere bo bu mibiem koro, na má bu se jore be. <sup>10</sup> Kaaki se bu ka, má bu wo awie mumuku, ama, bu kere ka bu la dabunu deke kere nu. Nzen bu yoori so, bu woowa kpa ni kere minem ka, Nyeme, yiri bo i ti ya Tiidefo ni, i dee kereewa n ti nahore wo.

<sup>11</sup> Dama Nyeme ayi i ahorama afite fofoe nu, na sono kere nya tiide. <sup>12</sup> I ahorama ni kere ya ka ya yaki sam bo bu ko má nyemesu atin n su a, ni dekem bo bu wura ya konvi durunya n nu ni, na ya tara ya ̄nu, na ya yo sa bo i ko atin su, na ya bita nyemesu atin, ahin durunya n bo ya wo nu ni. <sup>13</sup> Ya yo ahin na ya ̄minda deke n bo ya la i tama bambaka ka i fite fofoe nu, yiri la ya Mibie Yesu Kristo, kabo i fite fofoe nu ni i jirima woowa ni. Yiri ti ya Nyeme kpiri, ni ya Tiidefo a. <sup>14</sup> Yiri wu maari ya, adena i ma ya nya ya tii, na i yi ya fite ya satie nu, na i kpakpara yi ya fin kere, na i yo ya casi, na ya yo i dee minem bo bu nyunu aboro sakpayo su.

<sup>15</sup> Ahin kereewam kere, fa kere yaradayofom, na a ma bu ahoresi, na a kan bu ndie. Fa yiko n bo Nyeme afa ama u n yo so, na má a ma be bu u ngbeen.

### 3

#### *Kabo yaradayofom wo ti barasu ni*

<sup>1</sup> Tenge yaradayofom su ka, bu yo bu ̄nu benle ma nfemem ni gomina nkpienkpienm, na bu de bu nɔanie, na bu kpa bu ̄nu na bu yo sa kere bo i

ti kpa, <sup>2</sup> na má bu saaki minem duma, na má bu se akuruwa ni minem, ama, bu yo bu ɲu kaan, na bu yo bu ɲu benle ma sɔnɔ kere.

<sup>3</sup> Má pui ti, yere mmɔɔ ni ya tii yo ti sinnzinm wɔ, ya si má Nyeme jɔre, na ya kaaki de má i nɔanie, na ya mini i atin ni, ya yo ti minem bo ya yo deke kere bo i wura ya konvi wɔ, na ya suyo ya sa koroowa, na ya la aɲunkpini, na ya si kore, na ya yo ti minem bo minem kpɔ ya a, na ya gusu kpɔ ya beɲgu. <sup>4</sup> Ama, haari ni nyini mmɔɔ, Nyeme bo i ti ya Tiidefɔ ni, yo faari i sakpa, ni i koro kereeri ya, <sup>5</sup> na wɔ nya ade ya tii aji. Má ka ya sakpa yoowa dɛɛ ti, ye i deerɪ ya tii jiiri a, ama, i aɲunfɔ si dɛɛ ti. Kabo i deerɪ ya tii n la ka, i Awiewie Casi ni ɲmisiiri ya a, na wɔ ma ya wo fɔfɔre, ni ɲgɔɔ fɔfɔre. <sup>6</sup> Na Nyeme ama ya Tiidefɔ Yesu Kristo afa Awiewie Casi n ama ya akɔ asin su. <sup>7</sup> Nyeme yoori sɔ ni, adena ya yó i nbaam, na ya yó tama ka ya nyá ɲgɔɔ n bo i la má awieeri. Nyeme ahɔrɔma n dɛɛ ti, wɔ de ya ka ya la má ɲgasi be i dɔ, nyini ti ye wɔ fa ya ayo i nbaam n a. <sup>8</sup> Ahin jɔre n ti nahɔre wɔ.

M koro ka a kere ahin dekem ni anyumboro, adena bo bu yo Nyeme yarada ni, bu fa bu sunsunni kere yo sa bo i ti kpa. Ahin kereewam n la kperɛ, na bu kaaki ti kpa ma sɔnɔ kere. <sup>9</sup> Ama, má a fa u ɲu wura akuruwa ɲgbɛɛɲgbɛɛn barasu kere nu, ni ya nana Yudaɔm dumam, ni aluwa ɲgbɛɛɲgbɛɛnm fa kɔ Nyeme nɔanie kpamaawa n su. Ahinm kere ti ɲgbɛɛn wɔ, bu kunma kperɛ be. <sup>10</sup> Sɔnɔ kere bo i fa kpakpaakinu ba, i ti ye ni ka a tu i mi fɔ kpe

nnyɔ ɔ, na nzen wɔ nya de má i, má a bu i wura am nu. <sup>11</sup> Si ka nyini sɔnɔ n sɔ akete kereewa kpa n lee, na i yo satie bo yiri mmɔɔ ni i tii si ka i ti satie wɔ.

*Pɔɔlu dɛɛ awieeri su nɔaniɛ bo i fa maari Titosi ni*

<sup>12</sup> M súnma Aratema, wara Tikikusi u dɔ, nzen bu be baari, boro u nyi na m ni wɔrɔ sa nu Nikopoli miɛ kpiri n nu. M koro ka m wo dɔ fufuku saŋga a. <sup>13</sup> Zena bo i ti jɔɛdifo ni, i ni Apolosi, bu ba ŋa bu yasu, boro u nyi na a buka bu, na má deke be kpiɛ bu su. <sup>14</sup> I ti ye ni ka a ma ya minem gusu sɔnsɔn kabo bu boro bu nyi suyo sa bo i ti kpa, na bu buka minem ni deke bo i ti bu miɛɛwam ni, adena má ya minem ni wo wo ŋgbɛɛn.

<sup>15</sup> M labari n kɛɛ lee. Minem bo bu wo m dɔ n kɛɛ bisa u. Bisa ya danfom kɛɛ bo bu yo Yesu yarada ni. Nyɛmɛ buka am kɛɛ.

**ΝΥΕΜΕ ΙΟΡΕ ΚΑΔΑΣΙ**  
**The New Testament in Anufo (Chokosi)**

copyright © 2009 Wycliffe Bible Translators, Inc.

Language: Anufo

Contributor: Wycliffe Bible Translators, Inc.

All rights reserved.

2020-11-13

---

PDF generated using Haiola and XeLaTeX on 21 Feb 2024 from source  
files dated 29 Jan 2022

fe36d0e6-2a60-5e15-8d1c-8bf275389598